

# “Yaşıl Şəbəkə” ekoloji maarifləndirmə proqramının təsdiq edilməsi barədə

## Azərbaycan Respublikası təhsil nazirinin əmri

Ekoloji problemlərin artması, təbii resurslardan səmərəsiz istifadə ekoloji etik qaydaların müasir prinsiplərinə əməl edilməsi və ətraf mühitin mühafizəsi məsələsini bu sahədə çalışan qurumlarla yanaşı, cəmiyyətin ümumi işinə çevrilməsi zərurətini yaratmışdır.

Bu səbəb ilə uşaq və gənclərin kütləvi ekoloji tədbirlərə cəlb olunması, onlara ekosistem xidmətləri, təbii ehtiyatların səmərəli istifadəsi, tullantıların utilizə edilməsi haqqında əlavə biliklərin verilməsi məqsədilə “Azərbaycan Respublikası Təhsil Nazirliyi haqqında Əsasnamə”nin 13.5-ci bəndini rəhbər tutaraq

### ƏMR EDİRƏM:

1. Bakı şəhərində fəaliyyət göstərən ümumtəhsil məktəbləri və Nazirliyin birbaşa tabeliyində olan pilot məktəblərinin iştirakı ilə “Yaşıl Şəbəkə” ekoloji maarifləndirmə proqramı çərçivəsində tədbirlər keçirilsin.

2. Proqram, proqram çərçivəsində keçiriləcək tədbirlər planı, “Yaşıl şəbəkə” – “Ekoklub” üzvlərinin I Ekoloji Forumunun Əsasnaməsi, “Məktəblərin Yaşıl Şəbəkəsi” müsabiqəsinin Əsasnaməsi və Təşkilat komitəsinin tərkibi təsdiq edilsin (əlavə olunur).

3. Məktəbdənkənar fəaliyyətin təşkili şöbəsi (V.Məmmədov), Təhsilin inkişafı proqramları şöbəsi (E.Əmrullayev), Bakı Şəhəri üzrə Təhsil İdarəsi (M.Vəliyeva) Proqramın yüksək səviyyədə təşkili üçün müvafiq tədbirlər görsünlər.

4. Proqram çərçivəsində nəzərdə tutulmuş tədbirlərin il ərzində keçirilməsi ilə bağlı xərclərin ödənilməsi Respublika Ekoloji Tərbiyə və Təcrübəçilik Mərkəzinin 2016-cı ilə təsdiq olunmuş xərclər smetasının müvafiq xərc maddələrində nəzərdə tutulmuş vəsait hesabına müəyyən edilmiş qaydada həyata keçirilsin.

5. Maliyyə şöbəsi (R.Orucov) tədbirlərin keçirilməsi ilə bağlı xərclərin ödənilməsi məqsədilə Respublika Ekoloji Tərbiyə və Təcrübəçilik Mərkəzinin 2016-cı ilə təsdiq olunmuş xərclər smetasında müvafiq vəsaitin nəzərdə tutulmasını təmin etsin.

6. Əsaslı Tikinti və Təchizat İdarəsi (A.Axundov) tədbirlərin keçirilməsi ilə əlaqədar mal, iş və xidmətlərin satın alınması üzrə lazımı tədbirlərin həyata keçirilməsini təmin etsin.

7. Maliyyə şöbəsi (R.Orucov) müvafiq mal, iş və xidmətlərin satın alınması ilə əlaqədar Əsaslı Tikinti və Təchizat İdarəsinin sifarişi əsasında həmin idarəyə vəsaitin ayrılmasını təmin etsin.

8. İnformasiya şöbəsi (E.Əliyev) əmrin “Azərbaycan müəllimi” qəzetində dərc olunmasını, əlavələrlə birlikdə Nazirliyin internet sahifəsində yerləşdirilməsini və çoxaldılıb yerlərə göndərilməsini təmin etsin.

9. Əmrin icrasına nəzarət nazir müavini F.Qurbanova həvalə olunsun.

**Mikayıl CABBAROV,**  
Azərbaycan Respublikasının təhsil naziri

16 mart 2016-cı il